



## Preżenza Karmelitana ta' 600 sena f'Malta (1418 - 2018)

*Patri Hermann Duncan O. Carm*

Bosta storiċi Maltin isostnu li l-Karmelitani setgħu għew Malta qabel is-sena 1418; iżda dan ma' nsibu ebda dokument dwaru. Fil-ktieb li kien kiteb Patri Serafin Abela Karmelitan, fl-1993, bl-isem ta' 'L-ewwel Karmelitani f'Malta, il-Lunzjata l-qadima (1418 - 1659)' jgħid li "l-ewwel dokument li niltaqgħu miegħu u li jipprova indirettament il-miġja tal-Karmelitani f'Malta huwa t-testment tas-Sinjura Margarita d'Aragona di Pellegrino. Is-Sinjura Margarita d'Aragona, mara twajba, ġeneruża u nobbli, ġejja mid-demem irjali u mill-familja d'Aragona; armla, mart il-mejjet nobbli Giacomo di Pellegrino, fil-5 ta' Ġunju 1418, billi kienet marida u riedet tiddisponi mill-ġid kollu li kellha, għamlet it-testment tagħha quddiem in-Nutar Antonio Azzopardi. Fih halliet eredi universali liż-żewġ uliedha bniet Francia u Cesarea. L-ewwel waħda kienet iżżewġet lil Ludovico di Plozasco u l-oħra lil wieħed nobbli mill-familja De la Habica. Halliet bhala esekutori tat-testment tagħha lill-imsemmi Plozasco u 'l Giacomo De la Habica, neputi tagħha, flimkien ma' Dun Cataldo Cusburella li dak iż-żmien kien kappillan tal-katidral.

Wara li halliet hafna legati piji, is-Sinjura Margarita ziedet: "Inhalli wkoll il-knisja ta' Santa Marija Annunzjata li ergajt bnejt mill-ġdid fil-post hekk imsejjaħ u magħruf Santo Leonardo". Għall-manutenzjoni tal-istess knisja u biex jinxtraw il-paramenti u l-ornamenti, jiġifieri kotba, kalċijiet, ilbies sagru, kwadri, slaleb, irham tal-altar u hwejjeġ oħra meħtieġa għall-istess knisja; kif ukoll għall-ghajxien u bhala għajnuna lill-patrijiet jew ta' dawk li jaċċettaw li jgħidu kuljum l-uffiċċju divin (il-brevjar) fl-istess knisja, inhalli l-artijiet kollha li nippossedi fil-post ta' San Leonardo, flimkien mal-ġnien li għandi hemm u l-artijiet li jinsabu miegħu u l-artijiet l-oħra kollha, kultivabbli jew moxa, li jinsabu fl-istess post.

Inhalli wkoll bl-istess mod il-beni stabbli li għandi fil-gżira ta' Għawdex." Hija mietet f'itjem wara fix-xahar ta' Ġunju tal-1418. Ma għandna l-ebda dokument ta' meta l-esekutori għamli l-ghotja tal-knisja lill-Karmelitani. Nafu żgur li fl-1441 ġa kien hemm komunità Karmelitana fformata fil-Lunzjata u li l-pirjol kien Malti. Jidher għalhekk li l-patrijiet kienu ilhom f'it tas-snin sew li għew Malta. Hu x'inhu, aħna nżommu l-1418 bhala d-data simbolika tal-wasla tal-Ordni tagħna f'Malta.

### **Il-Ħidmiet li wettqu l-Patrijiet Karmelitani f'Malta kemm ilhom li għew**

Fost il-hafna patrijiet u reliġjużi Karmelitani nsibu bosta li baqgħu jissemmew għal tliet hwejjeġ li għamli: Il-qdusija ta' hajjithom, l-gherf li żejjinhom Alla bih u l-hidma apostolika li huma wettqu.

### **Ha nibdew billi nsemmu l-qdusija ta' hajjithom.**


Kienu diversi patrijiet u reliġjużi li n-nies jafuhom għall-qdusija tagħhom. Kienu jarawhom jitolbu u dejjem mohħhom fil-preżenza t'Alla. Fost dawn insibu lil Patri Avertan Fenech li l-kawża tiegħu għall-beatifikazzjoni miexja 'l quddiem.

### **Insibu wkoll bosta patrijiet li kienu għorrief;**

li kienu jgħallmu fl-Università ta' Malta kif ukoll f'Universitajiet barranin. Fost dawn insemmu lill-poeta tal-Madonna, Patri Anastasju Cuschieri. Illum insibu wkoll patrijiet li qegħdin jgħallmu fl-Universitajiet kif ukoll min jahdem fil-biblijoteka Vatikana. Barra minn hekk, insibu patrijiet li kitbu kotba, fosthom Patri Lawrenz Sammut; u kienu ta' għajnuna għall-poplu tagħna fit-tagħlim. Il-Karmelitani wkoll hasbu biex jipublikaw rivista bl-isem 'Il-Karmelu', halli jxerrdu l-kariżma Karmelitana

fil-gzejjer tagħna. Fuq kollox, bnew santwarju dedikat lill-Madonna tal-Karmnu, li fih, bosta nies minn pajjiżna jmorru jżuruh ta' spiss, u li fih ipprezentaw lil uliedhom lill-Verġni Marija. Ir-religjużi Karmelitani xerrdu wkoll id-devozzjoni lejn il-labtu tal-Karmnu, u bosta nies inkitbu fih.


**Tajjeb li ngħidu li l-Karmelitani f'dawn is-600 sena wettqu hafna apostolat** fi gżiritna u barra x-xtut tagħna. Hafna kienu l-patrijiet li kienu magħrufa u għadhom magħrufa għall – predikazzjoni. Kien hemm uħud li marru jippriedkaw meta ġew mitlubin barra minn Malta. Fuq kollox, insibu diversi patrijiet li għaddew hin twil iqarru u jgħinu lill-poplu tagħna fid-direzzjoni spiritwali. Barra minn hekk, il-patrijiet tagħna bnew skola, illum imsejha St Elias College, biex jgħinu lit-tfal u ż-żgħażaġh tagħna fl-edukazzjoni tagħhom, kemm Nisranija kif ukoll f'dik ċivili. Illum il-patrijiet Karmelitani jmexxu erba' parroċċi li huma Santa Venera, il-Fgura, il-Balluta u Fleur de Lys; barra minn hekk għandhom dar tal-irtiri fil-Lunzjata fil-limiti tar-Rabat, il-kunvent tal-Imdina u dak ta' Santa Venera l-qadima, kif ukoll insibuhom fil-missjoni tal-Bolivja fejn ilhom diversi snin.



Il-knisja tal-Lunzjata fir-Rabat Malta

**Bhala parti miċ-ċelebrazzjonijiet ta' dan l-anniversarju sejr in fakkr u xi avvenimenti li saru.**

Il-konsagrazzjoni tas-Santwarju-Bażilika tal-Madonna tal-Karmnu tal-Belt Valletta mill-E.T. Mons. Charles J. Scicluna, Arcisqof ta' Malta, li saret nhar l-Erbgħa tal-Ottava tal-Għid il-Kbir, u l-ewwel Erbgħa tal-Udjenja tal-Madonna tal-Karmnu, 4 ta' April 2018.



Il-Bażilika Santwarju tal-Karmnu l-Belt Valletta li giet ikkonsagrata fl-4 ta' April 2018

Il-ftuħ mill-ġdid tad-dar tat-talb 'Lunzjata' fil-limiti tar-Rabat, li saret nhar it-Tnejn 9 ta' April 2018, solennità trasferita tat-Thabbira tal-Mulej.

U m'ilux, fis-16 ta' Lulju 2018, iċċelebrajna t-tifkira solenni tal-Imqaddsa Verġni Marija tal-Karmelu, li kienet immexxija mill-Pirjol Ġenerali P. Fernando Millán Romeral, fil-Belt Valletta.



Il-knisja u d-dar tat-talb 'Lunzjata' fil-limiti tar-Rabat li nfetħet mill-ġdid it-Tnejn 9 ta' April, 2018

Nixtieq nagħlaq din il-kitba b'radd il-hajr lil Alla, li minnu tiġi kull haġa tajba. It-tieni tmur lejn il-Verġni Marija, l-Omm u Patruna tagħna, li mxiet magħna u mexxietna tul dawn is-sekli. Fuq kollox, ir-radd il-hajr imur lill-aħwa li ġew qabilna u hallewlna wirt kbir spiritwali, apostoliku u kulturali.

